

REGIONAL NEWS UNIT  
AKASHVANI, GUWAHATI  
0000000000

Date : 30-07-2024

Time : 1845 Hrs

*Assamese Evening Bulletin*  
**HEADLINES**

- ১। মনু ভাকেৰ আৰু সৰৱজোৎ সিঙৰ পেৰিছ অলিম্পিকৰ ১০ মিটাৰ এয়াৰ পিষ্টলৰ মিক্সড শাখাৰ দলীয় শিতানত ব্ৰঞ্জৰ পদক জয়। ভাৰতীয় শ্বুটাৰ যুটীক ৰাষ্ট্ৰপতি, প্ৰধানমন্ত্ৰীৰ অভিনন্দন।
- ২। গ্ৰুপ পৰ্যায়ত ভাৰতীয় হকী দলৰ আয়াৰলেণ্ডৰ বিৰুদ্ধে ২-০ গলৰ ব্যৱধানত জয়লাভ। বেডমিণ্টনত পুৰুষৰ ডাবলছত ছিৰাগ ছেটী আৰু ছাত্তিকছাইৰাজ কোৱাৰ্টাৰ ফাইনেলত প্ৰৱেশ।
- ৩। অসমৰ ৰাজ্যপাল হিচাপে লক্ষ্মণপ্ৰসাদ আচাৰ্যৰ শপতগ্ৰহণ। বিদায়ী ৰাজ্যপাল গুলাব চান্দ কাটাৰীয়াক বৰঝাৰ বিমান বন্দৰত গাৰ্ড অৱ অনাৰ।
- ৪। কেৰালাৰ ৰায়নাডত ভূমিস্থলনত ৯৩ জন লোকৰ মৃত্যু, ১২৮ জন লোক আঘাতপ্ৰাপ্ত।

আৰু

- ৫। পাল্লেকেলে আন্তঃৰাষ্ট্ৰীয় ক্ৰিকেট ষ্টেডিয়ামত হ'বলগীয়া তিনিখনীয়া টি-টুৱেণ্টি ক্ৰিকেট শৃংখলাৰ তৃতীয় তথা অন্তিমখন খেলত ভাৰত শ্ৰীলংকাৰ বিৰুদ্ধে অৱতীৰ্ণ।

০০০০০

মনু ভাকেৰ আৰু সৰৱজোৎ সিঙে আজি পেৰিছ অলিম্পিকৰ ১০ মিটাৰ এয়াৰ পিষ্টলৰ মিক্সড শাখাৰ দলীয় শিতানত ব্ৰঞ্জৰ পদক লাভ কৰে। ভাৰতীয় শ্বুটাৰ যুটীটোৱে কোৰিয়াৰ পুৰুষ-মহিলাৰ শ্বুটাৰ দলটোক ১৬-১০ পইণ্টৰ ব্যৱধানত ব্ৰঞ্জৰ পদকৰ বাবে হোৱা যুঁজত পৰাস্ত কৰে। মনু ভাকেৰে এই পদক লাভেৰে একেখন অলিম্পিকতে দুটাকৈ পদক জয় কৰা প্ৰথমগৰাকী ভাৰতীয় হিচাপে অভিলেখ ৰচিলে। মনু ভাকেৰে ইয়াৰ পূৰ্বে দেওবাৰে মহিলাৰ ১০ মিটাৰ এয়াৰ পিষ্টল ইভেণ্টত ব্ৰঞ্জৰ পদক লাভ কৰিছিল। ভাৰতৰ পি ভি সিন্ধু আৰু মল্লযোদ্ধা সূশীল কুমাৰে অলিম্পিকত দুটাকৈ পদক জয় কৰিছে যদিও দুয়োগৰাকী ভাৰতীয় অলিম্পিয়ানে দুটা পৃথক অলিম্পিকত দুটা পদক অৰ্জন কৰিছিল।

মনু ভাকেৰ আৰু সৰৱজোৎ সিঙৰ পদক লাভে পেৰিছ অলিম্পিকত ভাৰতৰ পদকৰ সংখ্যা দুটালৈ বৃদ্ধি কৰিলে। ভাৰতীয় এথলিট দুগৰাকীয়ে ব্ৰঞ্জৰ পদক জয় কৰাৰ পাছতে ৰাষ্ট্ৰপতি শ্ৰীমতী দ্ৰৌপদী মুৰ্মুৰে খেলুৱৈ দুগৰাকীক অভিনন্দন জনাইছে। ৰাষ্ট্ৰপতিগৰাকীয়ে সামাজিক মাধ্যমৰ বাৰ্তাযোগে কয় যে, প্ৰথমগৰাকী মহিলা শ্বুটাৰ হিচাপে একেখন অলিম্পিকতে দুটাকৈ পদক জয়েৰে মনু ভাকেৰে ইতিহাস ৰচিলে। তেওঁৰ এই জয়ে সমগ্ৰ জাতিকে গৌৰৱান্বিত কৰি তুলিছে। প্ৰধানমন্ত্ৰী নৰেন্দ্ৰ মোদীয়েও মনু ভাকেৰ আৰু সৰৱজোৎ সিঙক অভিনন্দন জনাই কয় যে, ভাৰতীয় শ্বুটাৰে দেশক নিৰন্তৰভাৱে গৌৰৱান্বিত কৰি আহিছে। অসমৰ মুখ্যমন্ত্ৰী হিমন্ত বিশ্ব শৰ্মায়ো ভাৰতীয় এথলিট দুগৰাকীক সামাজিক মাধ্যমযোগে অভিনন্দন জনাইছে। অলিম্পিকত ভাৰতীয় খেলুৱৈ সন্দৰ্ভত ৰাজ্য ক্ৰীড়া সাংবাদিক সুবোধ মল্লবৰুৱাই এইদৰে কয়-

ভইচ কাষ্ট

০০০০০

পেৰিছ অলিম্পিকৰ মহিলা টেবুল টেনিছৰ একক শাখাৰ তৃতীয় ৰাউণ্ডত ভাৰতীয় পেডলাৰ মনিকা বাটাই ফ্ৰান্সৰ প্ৰতিদ্বন্দ্বীক পৰাস্ত কৰি প্ৰি-কোৰাৰ্টাৰ ফাইনেলত প্ৰৱেশ কৰিছে। আনহাতে ৰয়িঙৰ পুৰুষৰ ছিংগলছৰ স্কালছ শিতানত ভাৰতৰ বলৰাজ পানৱাৰে চতুৰ্থখন কোৰাৰ্টাৰ ফাইনেলত প্ৰতিদ্বন্দ্বিতা কৰি পঞ্চম স্থানতে থমকি প্ৰতিযোগিতাৰ পৰৱৰ্তী পৰ্যায়ৰ পৰা বাদ পৰিছে।

ভাৰতীয় পুৰুষৰ হকী দল পুল-বিৰ এখন মেচত আয়াৰলেণ্ডৰ বিৰুদ্ধে ২-০ গলত জয়লাভ কৰিছে। ভাৰতীয় হকী দলটোৱে কালি অষ্ট্ৰেলিয়াৰ বিৰুদ্ধে ড্ৰ খেলাৰ লগতে গ্ৰুপ পৰ্যায়ৰ প্ৰথমখন খেলত নিউজিলেণ্ডৰ বিৰুদ্ধে জয়লাভ কৰিছে।

বেডমিণ্টনৰ গ্ৰুপ-চিৰ পুৰুষৰ যুটীয়া এখন খেলত ভাৰতে ইন্দোনেছিয়াৰ বিৰুদ্ধে জয়লাভ কৰি কোৰাৰ্টাৰ ফাইনেলত প্ৰৱেশ কৰিছে। ভাৰতীয় দলটোত আছে ছিৰাগ ছেট্ৰী আৰু ছাত্ৰিকছাইৰাজ।

মহিলা বেডমিণ্টনৰ যুটীয়া শাখাৰ এখন খেলত ভাৰতৰ অস্থিনী পোনাঙ্গা আৰু টানিছা ক্ৰাষ্টই অষ্ট্ৰেলিয়াৰ বিৰুদ্ধে খেলি আছে।

আৰ্চাৰী শাখাত মহিলাৰ একক এলিমিনেচন পৰ্যায়ত ভাৰতৰ মহিলা আৰ্চাৰ ভজন কৌৰে ইন্দোনেছিয়াৰ আৰ্চাৰৰ বিৰুদ্ধে জয়লাভ কৰিছে। ভজন কৌৰে প্ৰি-কোৰাৰ্টাৰ ফাইনেলত প্ৰৱেশ কৰিছে। আনহাতে মহিলা আৰ্চাৰৰ একেটা পৰ্যায়তে অংকিতা ভক্তে পোলেণ্ডৰ আৰ্চাৰৰ বিৰুদ্ধে পৰাজয় বৰন কৰিছে।

আনহাতে পুৰুষৰ আৰ্চাৰীত ভাৰতৰ ধিৰাজ বুম্বা দেভাৰায়ে চেক গণৰাজ্যৰ বিৰুদ্ধে খেলিব। খেলখন নিশা ১০ বাজি ৪৬ মিনিটত আছে।

আজি আৰম্ভ হ'বলগীয়া বক্সিঙৰ মহিলাৰ ফেডাৰেট তথা ৫৭ কিলোগ্ৰাম শাখাত ভাৰতৰ বক্সাৰ জেছমিন লেপ্ৰ'ৰিয়াই ৰাউণ্ড অৱ থাৰ্টি টু-ত ভাগ ল'ব। খেলখন নিশা ৯ বাজি ২৪ মিনিটৰ পৰা হ'ব। আনহাতে অসমৰ বক্সাৰ লাভলীনা বৰগোহাঁইয়ে মহিলা বক্সিঙৰ ৭৫ কিলোগ্ৰাম শাখাত কাইলৈ প্ৰি-কোৰাৰ্টাৰ ফাইনেলত নৰৱেৰ সুনিভা হফ্ৰেডৰ বিৰুদ্ধে অৱতীৰ্ণ হ'ব।

ভাৰতীয় জেভলিন থ্ৰ'ৰ খেলুৱৈ নিৰজ চোপ্ৰা আজি পেৰিছৰ অলিম্পিক গেম ভেলেজত উপস্থিত হৈছে। টকিঅ' অলিম্পিকত স্বৰ্ণ পদক লাভ কৰা নিৰজ চোপ্ৰাই ৬ আগষ্টত জেভলিন থ্ৰ'ৰ কোৱালিফায়াৰ ৰাউণ্ডৰ খেলত অংশ ল'ব।

০০০০০

লক্ষ্মণপ্ৰসাদ আচাৰ্যই আজি অসমৰ ৰাজ্যপাল হিচাপে শপতগ্ৰহণ কৰে। গুৱাহাটী উচ্চ ন্যায়ালয়ৰ মুখ্য ন্যায়াধীশ ন্যায়াধীশ বিজয় বিষয়ে নৱনিযুক্ত ৰাজ্যপালগৰাকীক পদ আৰু গোপনীয়তা ৰক্ষাৰ শপতবাক্য পাঠ কৰোৱায়। লক্ষ্মণপ্ৰসাদ আচাৰ্যক অসমৰ লগতে মণিপুৰৰ ৰাজ্যপাল হিচাপেও অতিৰিক্ত দায়িত্ব দিয়া হৈছে। লক্ষ্মণপ্ৰসাদ আচাৰ্যই ছিকিমৰ ৰাজ্যপাল হিচাপে কাৰ্যনিৰ্বাহ কৰি আছিল। শ্ৰীমন্ত শংকৰদেৱ কলাক্ষেত্ৰত আয়োজিত শপতগ্ৰহণ অনুষ্ঠানত মুখ্যমন্ত্ৰী হিমন্ত বিশ্ব শৰ্মা প্ৰমুখ্যে ভালেসংখ্যক বিশিষ্ট ব্যক্তি উপস্থিত থাকে।

ইফালে, গুৱাহাটীস্থিত বাজপেয়ী ভৱনত অসমৰ প্ৰাক্তন লোকসভা সাংসদ ৰমেন ডেকাক চন্দ্ৰিশগড়ৰ ৰাজ্যপাল হিচাপে নিযুক্তি দিয়াৰ বাবে সম্বৰ্ধনা জনোৱা হয়। ৰাজ্যিক বিজেপিৰ নেতা-কৰ্মীসকলে শ্ৰী ডেকাক সম্বৰ্ধনা জনায়।

০০০০০

ৰাজ্যৰ ভূতপূৰ্ব ৰাজ্যপাল গুলাব চান্দ কাটাৰীয়াই আজি অসমৰ পৰা আনুষ্ঠানিকভাৱে বিদায় লয়। বৰঝাৰত থকা লোকপ্ৰিয় গোপীনাথ বৰদলৈ আন্তঃৰাষ্ট্ৰীয় বিমান বন্দৰত কাটাৰীয়াক গাৰ্ড অৱ অনাৰেৰে বিদায় জনোৱা হয়। পঞ্জাবৰ ৰাজ্যপাল হিচাপে নিযুক্তি পোৱা কাটাৰীয়াই অসম এৰাৰ পূৰ্বে অসমৰ জনসাধাৰণে তেওঁক যথেষ্ট মৰম দিয়া বুলি প্ৰকাশ কৰে। লগতে তেওঁ কয় যে, প্ৰধানমন্ত্ৰী নৰেন্দ্ৰ মোদীৰ কাৰ্যকালত অসমত

শান্তি-শৃংখলা অটুট আছে। আনহাতে অসমৰ মুখ্যমন্ত্ৰী হিমন্ত বিশ্ব শৰ্মাই পুৱাৰ ভাগতে ৰাজভৱনলৈ গৈ ৰাজ্যপাল গুলাব চান্দ কাটাৰীয়া আৰু তেওঁৰ পত্নীক একোখনকৈ গামোচাৰে বিদায় জনায়। মুখ্যমন্ত্ৰীক কেবিনেট সতীৰ্থ অশোক সিংঘালে সংগ দিয়ে। বিদায়ী ৰাজ্যপালগৰাকীয়ে তেওঁৰ কাৰ্যকালত ৰাজ্যখনৰ বাবে আগবঢ়োৱা সেৱাৰ বাবে অসমৰ জনসাধাৰণৰ হৈ মুখ্যমন্ত্ৰীগৰাকীয়ে কৃতজ্ঞতা জনোৱাৰ লগতে নতুন দায়িত্বৰ বাবে শুভেচ্ছা জনায়।

০০০০০

ৰাজ্য চৰকাৰৰ শিক্ষাৰ্থীৰ উচ্চ শিক্ষাৰ বাবে অভিনন্দন শিক্ষা ঋণ ৰাজ সাহায্য আঁচনি কাৰ্যকৰীকৰণৰ বাবে বিত্ত বিভাগে এখন জাননী জাৰি কৰিছে। সেই অনুসৰি ২০২০ চনৰ ১ এপ্ৰিলৰ পৰা ২০২৪ চনৰ ৩১ মাৰ্চ পৰ্যন্ত উচ্চ শিক্ষাৰ ঋণ গ্ৰহণ কৰাসকলৰ উপযুক্ত বিবেচিত এককালীন সাহায্য হিচাপে ৫০ হাজাৰ টকা দিয়া হ'ব। ঋণ লাভ কৰা কোনো শিক্ষাৰ্থীয়ে যদি ঋণ একাউণ্টটো ইতিমধ্যে বন্ধ কৰি দিছে তেনেহ'লে তেওঁলোক এই আঁচনিৰ সুবিধাৰ পৰা বঞ্চিত হ'ব। এই আঁচনিতে অসমৰ স্থায়ী বাসিন্দাসকলকহে সামৰি ল'ব। অসম বা ৰাজ্যৰ বাহিৰত অধ্যয়নৰত আৰু আৰ বি আইৰ স্বীকৃতিপ্ৰাপ্ত বাণিজ্যিক বেংক, আঞ্চলিক গ্রামাঞ্চলৰ বেংক, আহাম কোঅপাৰেটিভ এপেক্স বেংকৰ পৰা ঋণ লাভ কৰা শিক্ষাৰ্থীকহে এই আঁচনিতে সাঙুৰি ল'ব। এই আঁচনিৰ সুবিধা লাভ কৰিবৰ বাবে শিক্ষাৰ্থীয়ে নিৰ্দিষ্ট অনলাইন পৰ্টেলযোগে আবেদন কৰিব লাগিব। সাংসদ, বিধায়ক, পঞ্চায়ত সদস্য, ৰাজ্য চৰকাৰৰ স্থায়ী কৰ্মচাৰীৰ সন্তানে এই সুবিধাৰ পৰা বঞ্চিত হ'ব। ন্যূনতম ২ লাখ টকা শিক্ষাৰ ঋণ মঞ্জুৰী পোৱা সকলেহে এই আঁচনিৰ সুবিধা লাভ কৰিব।

০০০০০

কেৰালাৰ ৰায়নাড জিলাৰ মুণ্ডুক্কুই, আট্টমালা আৰু চুডামলা এলেকাত ধাৰাসাৰ বৰষুণ আৰু ভূমিস্থলনৰ ফলত বিস্তৰ ক্ষতি হৈছে। জিলাখনত আজি পুৱা হোৱা ভূমিস্থলনৰ ঘটনাত কমেও ৯৩ জন লোকে প্ৰাণ হেৰুৱাইছে আৰু অন্য ১২৮ জন লোক আঘাতপ্ৰাপ্ত হৈছে। আহতসকলক বিভিন্ন চিকিৎসালয়ত ভৰ্তি কৰোৱা হৈছে। ক্ষতিগ্ৰস্ত এলেকাসমূহত ভালেসংখ্যক লোক আবদ্ধ হৈ আছে। ভূমিস্থলন হোৱা এলেকাসমূহৰ চৌপাশে বোকা, শিল, উভালি পৰা গছ আদি সিঁচৰতি হৈ পৰে। এই অঞ্চলটোত এন ডি আৰ এফে উদ্ধাৰ অভিযান চলাই আছে। খহি পৰা মাটিৰ তলত আৰু বহু লোক আবদ্ধ হৈ থকাৰো আশংকা কৰা হৈছে। বৰষুণৰ ফলত সৃষ্টি হোৱা বানৰ বাবে অঞ্চলটোৰ কেইবাটাও বাসগৃহ আৰু যান-বাহনৰ সম্পূৰ্ণৰূপে ক্ষতিগ্ৰস্ত হৈছে। কেৰালাত সংঘটিত হোৱা এই শোকাৰহ ঘটনাৰ বাবে ৰাজ্যৰ চৰকাৰে দুদিনীয়াকৈ শোক দিৱস ঘোষণা কৰিছে। ধন-জনৰ ক্ষতিৰ বাবে শোক প্ৰকাশ কৰি চৰকাৰে এই দুদিনত সকলো ধৰণৰ সামাজিক অনুষ্ঠান আৰু কাৰ্যসূচী বাতিল কৰা হৈছে। ৰাজ্যখনত ৰাষ্ট্ৰীয় পতাকা এই দুদিন অৰ্ধনমিত কৰি ৰখা হ'ব বুলি কেৰালা চৰকাৰে প্ৰকাশ কৰিছে।

আনহাতে বতৰ বিজ্ঞান বিভাগে ৰাজ্যখনৰ ৮ খন জিলাত ধাৰাসাৰ বৰষুণৰ সম্ভাৱনাৰে ৰেড এলাৰ্ট জাৰি কৰিছে।

ইপিনে প্ৰতিৰক্ষা মন্ত্ৰী ৰাজনাথ সিঙে আজি ৰায়নাডৰ ভূমিস্থলনৰ ঘটনা সন্দৰ্ভত স্থল সেনাধ্যক্ষ জেনেৰেল উপেন্দ্ৰ দ্বিবেদীৰ সৈতে কথা পাতে। স্থল সেনা বাহিনীৰ কেইবাটাও দল উদ্ধাৰ আৰু সাহায্য অভিযানত নিয়োগ কৰা হৈছে।

ৰাষ্ট্ৰপতি, উপ-ৰাষ্ট্ৰপতি আৰু প্ৰধানমন্ত্ৰীয়ে ৰায়নাডৰ ঘটনাক লৈ গভীৰ শোক প্ৰকাশ কৰিছে। ৰাষ্ট্ৰপতি শ্ৰীমতী দ্ৰৌপদী মুৰ্মুৱে সামাজিক মাধ্যমযোগে দিয়া এটা শোকবাৰ্তাত ভূমিস্থলনৰ ঘটনাত আঘাতপ্ৰাপ্ত সকলৰ আশু আৰোগ্য কামনা কৰিছে। উপ-ৰাষ্ট্ৰপতি জগদীপ ধনখড়েও আঘাতপ্ৰাপ্তসকল শীঘ্ৰেই সুস্থ হৈ উঠাৰ বাবে প্ৰাৰ্থনা জনাইছে। প্ৰধানমন্ত্ৰী নৰেন্দ্ৰ মোদীয়ে ৰায়নাডৰ বিভিন্ন ঠাইত ভূমিস্থলনত মৃত্যু হোৱা

প্ৰতিগৰাকী লোকৰ নিকটাত্মীয়লৈ প্ৰধানমন্ত্ৰীৰ ৰাষ্ট্ৰীয় সাহায্য পুঁজিৰ পৰা ২ লাখ টকাকৈ এককালীন সাহায্য আগবঢ়োৱাৰ কথা ঘোষণা কৰিছে। আহতসকলক ৫০ হাজাৰ টকাকৈ প্ৰদান কৰা হ'ব। প্ৰধানমন্ত্ৰীয়ে কেৰালাৰ মুখ্যমন্ত্ৰী পিনাৰায়ি বিজয়নৰ সৈতে ভূমিস্থলনৰ ঘটনা সন্দৰ্ভত কথা পাতি কেন্দ্ৰীয় চৰকাৰৰ পৰা সকলোধৰণৰ সাহায্য আগবঢ়োৱাৰ আশ্বাস দিছে।

মুখ্যমন্ত্ৰী হিমন্ত বিশ্ব শৰ্মাই ৰায়নাডৰ ভূমিস্থলনৰ ঘটনাক লৈ গভীৰ শোক প্ৰকাশ কৰিছে। মুখ্যমন্ত্ৰী গৰাকীয়ে শোক-সন্তপ্ত পৰিয়ালবৰ্গলৈ সমবেদনা প্ৰকাশ কৰাৰ লগতে আহতসকলৰ আশু-আৰোগ্য কামনা কৰিছে।

০০০০০

চিৰাং জিলাৰ বাসুগাঁও গয়বাৰী শ্বহীদ উদ্যানত আজি এবছৰ উদ্যোগত ২৮ সংখ্যক সন্ত্ৰাসবাদ বিৰোধী দিৱস উদযাপন কৰা হয়। নিখিল বড়ো ছাত্ৰ সন্থা চমুকৈ এবছৰ প্ৰাক্তন সভাপতি প্ৰয়াত চৌমলা বসুমতাৰীৰ মৃত্যু তিথিত পালন কৰা এই দিৱসৰ কাৰ্যসূচীত বি টি চিৰ মুখ্য কাৰ্যবাহী সদস্য প্ৰমোদ বড়ো, এবছৰ বিষববীয়াসকলৰ লগতে প্ৰয়াত বসুমতাৰীৰ সহধৰ্মীনি ভানুমতী বসুমতাৰী উপস্থিত থাকে। এই অনুষ্ঠানত প্ৰয়াত চৌমলা বসুমতাৰীলৈ শ্ৰদ্ধাঞ্জলি জ্ঞাপন কৰা হয়।

০০০০০

মৰিগাঁও জিলাই মুখ্যমন্ত্ৰী ডেছ ব'ৰ্ডত ষষ্ঠ স্থানলৈ উন্নীত হোৱাৰ লগতে ৰাজ্যৰ ভিতৰতে অন্যতম সফল জিলা হিচাপে পৰিগণিত হৈছে। জিলাসমূহৰ প্ৰদৰ্শন আৰু পাৰদৰ্শিতাৰ ভিত্তিত মুখ্যমন্ত্ৰী ডেছ ব'ৰ্ডত থকা ১৬টা বিভিন্ন বিভাগৰ কাম-কাজ আৰু সেৱা মূল্যায়নৰ ভিত্তিত জিলাখনে এই স্থান লাভ কৰিছে। গুৱাহাটী অনুষ্ঠিত হোৱা আয়ুক্তসকলৰ সন্মিলনত এই কথা প্ৰকাশ কৰা হৈছে। পূৰ্বৰ ২৩ সংখ্যক স্থানৰ পৰা শীৰ্ষ ১০খন জিলা তালিকাত অন্তৰ্ভুক্ত হোৱাত স্বাভাৱিকতে মৰিগাঁও জিলাবাসী উৎফুল্লিত হৈ পৰিছে। জিলাসমূহৰ প্ৰদৰ্শন আৰু পাৰদৰ্শিতা নিৰূপণ কৰাৰ লগতে পৰস্পৰৰ মাজত সুস্থ প্ৰতিযোগিতাৰ পৰিবেশ গঢ় দিয়া আৰু ৰাইজৰ বাবে আগবঢ়োৱা সেৱাৰ মান উন্নত কৰিবৰ বাবে মুখ্যমন্ত্ৰী ডেছ ব'ৰ্ডত ১৬টা বিভিন্ন বিভাগৰ সেৱা আৰু কাম-কাজৰ মূল্যায়ন কৰা হয়। এই ১৬টা বিভাগৰ ভিতৰত আছে স্বাস্থ্য আৰু পৰিয়াল কল্যাণ, পঞ্চায়ত আৰু গ্ৰামোন্নয়ন, বিদ্যালয় শিক্ষা, কৃষি, ৰাজহ আৰু দুৰ্যোগ ব্যৱস্থাপনা, গৃহ নিৰ্মাণ আৰু নগৰ পৰিকল্পনা, খাদ্য, ৰাজহুৱা বিতৰণ আৰু গ্ৰাহক পৰিক্ৰমা, জনস্বাস্থ্য কাৰিকৰী বিভাগ, পৰিবহণ, তথ্য প্ৰযুক্তি, আবকাৰী, বিত্ত, মীন, ভূমি সংৰক্ষণ, চিকিৎসা শিক্ষা আৰু গৱেষণা তথা মহিলা আৰু শিশু বিকাশ বিভাগ। ৪০টা বিভিন্ন পৰিমাণকৰ কাম-কাজৰ মূল্যায়নৰ ভিত্তিত ডেছ ব'ৰ্ডৰ জিলাসমূহৰ স্থান নিৰূপণ কৰা হৈছে।

০০০০০

দুদিন ধৰি হোৱা নেৰানেপেৰা বয়ুণৰ ফলত গোলাঘাট জিলাৰ অসম-নাগালেণ্ডৰ মেৰাপানী সীমান্তত বানপানীৰ সৃষ্টি হৈছে। নাগালেণ্ডৰ পৰা নামি অহা পানীয়ে মেৰাপানীৰ চাংখাতি অঞ্চলৰ কেইখনো গাঁও প্লাবিত কৰিছে। চাংখাতি, কল্যাণপুৰ, শান্তিপুৰ, গ্লানপুৰ, দয়ালপুৰকে ধৰি কেইবাখনো গাঁও বানত ডুব গৈছে। শতাব্দিক পৰিয়ালৰ ঘৰ-দুৱাৰ পানীত ডুব যোৱাৰ লগতে শ শ বিঘা কৃষি ভূমিৰো বিস্তৰ ক্ষতিসাধন হৈছে। বাঢ়নি পানীৰ ফলত চাংখাতি নৈৰ মথাউৰি ভগাৰ ফলত বতনপুৰ সংযোগী পথেৰে যাতায়াত ব্যাহত হৈছে।

০০০০০

ৰাজ্যৰ কেইবাখনো জিলাত বানৰ পাছত খহনীয়াৰ সমস্যাই ব্যাপক ৰূপ ধাৰণ কৰিছে। বৰপেটা জিলাৰ জনীয়া সমষ্টিৰ কলগাছীয়া ৰাজহচক্ৰৰ অন্তৰ্গত কাউৰজাহী গাঁৱত বেকী নৈৰ খহনীয়াই সমস্যাৰ সৃষ্টি কৰিছে। খহনীয়াৰ ফলত অঞ্চলটোৰ একমাত্ৰ শিক্ষানুষ্ঠান প্ৰাথমিক বিদ্যালয়খন জাহ যোৱাৰ আশংকাই দেখা

দিছে। তদুপৰি বিগত দিনসমূহত খহনীয়াৰ ফলত গাঁওখনৰ কমেও দুশটা পৰিয়ালৰ বাসগৃহ নৈৰ বুকুত জাহ গৈছে। অঞ্চলটোৰ বাইজে সংশ্লিষ্ট কৰ্তৃপক্ষক সমস্যা সমাধানৰ বাবে দাবী জনাইছে।

০০০০০

আজিৰে পৰা কোকৰাঝাৰ চহৰৰ কঠালগুৰিত থকা ছাই ষ্টেডিয়ামত ১৩৩ সংখ্যক ডুৰাণ্ড কাপ প্ৰতিযোগিতা অনুষ্ঠিত হৈছে। কোকৰাঝাৰৰ ছাই ষ্টেডিয়ামত এইবাৰ দ্বিতীয়বাৰৰ বাবে ডুৰাণ্ড কাপ প্ৰতিযোগিতাৰ আয়োজন কৰা হৈছে। আজিৰ উদ্বোধনী মেচখন বড়োলেণ্ড এফ চি আৰু নৰ্থ ইষ্ট এফ চিৰ মাজত খেলোৱা হয়। এই খেলখনত নৰ্থ ইষ্ট এফ চিয়ে ২-০ গলৰ ব্যৱধানত জয়লাভ কৰে। উদ্বোধনী খেলখনৰ পূৰ্বে ভাৰতীয় সেনাৰ বিমান চালনা শাখাই আকাশ মার্গত বিভিন্ন কলা-কৌশলী প্ৰদৰ্শন কৰে। স্থানীয় বিভিন্ন সাংস্কৃতিক অনুষ্ঠানৰো আয়োজন কৰা হয়। উদ্বোধনী অনুষ্ঠানত মিজোৰামৰ ক্ৰীড়া মন্ত্ৰী, ভূটানৰ প্ৰধানমন্ত্ৰী লটে ছেৰিং, বিটিচিৰ মুখ্য কাৰ্যবাহী বিষয়া প্ৰমোদ বড়ো আৰু কেইবাগৰাকীও উচ্চ পৰ্যায়ৰ সেনা বিষয়াও উপস্থিত থাকে।

০০০০০

ভাৰত আজি পাল্লেকলে আন্তঃৰাষ্ট্ৰীয় ক্ৰিকেট ষ্টেডিয়ামত হ'বলগীয়া তিনিখনীয়া টি-টুৱেণ্টি ক্ৰিকেট শৃংখলাৰ তৃতীয় তথা অন্তিমখন খেলত শ্ৰীলংকাৰ বিৰুদ্ধে অৱতীৰ্ণ হ'ব। খেলখন ভাৰতীয় সময় অনুসৰি সন্ধিয়া ৭ বজাত আৰম্ভ হ'ব।

ভাৰতে ইতিমধ্যে শৃংখলাৰ প্ৰথম দুখন খেলত জয়লাভ কৰি ২-০ ফলাফলেৰে অপ্ৰতিৰোধ্য অগ্ৰগতি লাভ কৰিছে।

০০০০০

দূৰদৰ্শন কেন্দ্ৰ ডিব্ৰুগড়ৰ অনুষ্ঠান কাৰ্যবাহী চবন দত্তৰ আজি পুৱা দেহাৱসান ঘটে। মৃত্যুৰ সময়ত তেওঁৰ বয়স আছিল ৫৫ বছৰ। আকাশবাণী ডিব্ৰুগড় আৰু দূৰদৰ্শন কেন্দ্ৰ ডিব্ৰুগড়ে ব্যক্তিগৰাকীৰ মৃত্যুত গভীৰ শোক প্ৰকাশ কৰিছে।

০০০০০

সমাপ্ত